

ابو شعیبہ صدف علی کی یاد میں

جو والدین مال و دولت چھوڑ کر دنیا سے رخصت نہیں ہوتے، اکثر ان کی اولاد انھیں تمام عمر کوستی رہتی ہے۔ وہ شکن آلود چہرے اور شکوہ آمیز لہجے میں یہی کہتی ہے کہ ہمارے والد نے تو ہمارے لیے کچھ نہیں کیا۔ لیکن وہ اس معاملے میں دنیا سے بالکل مختلف آدمی تھے۔ وہ اصل دولت اور اصل جائیداد سے واقف تھے۔ ان کے والد مولانا نقش بند ایک گاؤں کی مسجد میں مولوی تھے۔ مختلف لوگ اپنے گھروں سے ان کے لیے روٹیاں بھیجا کرتے تھے۔ نکاح پڑھانے کی کچھ خدمت کر دیا کرتے تھے۔ جنازہ پڑھانے پر کچھ کپڑے وغیرہ دے دیا کرتے تھے۔ ان کے والد تھے تو مولوی ہی، مگر ”مولوی“ اپنے لغوی مفہوم میں، نہ کہ اصطلاحی مفہوم میں۔ انھوں نے یہ روٹیاں، پیسے اور کپڑے، سب کچھ وصول کرنے سے انکار کر دیا۔ بطور استاد زمین داروں سے معاوضہ وصول کرنا بھی بند کر دیا۔ وہ گھاس کاٹتے اور منڈی میں جا کر فروخت کرتے۔ اس کے علاوہ ایک اسکول میں پڑھانے کا سلسلہ بھی شروع کر دیا۔ اس کے باوجود گھر میں بہت غربت تھی۔ بعض اوقات گھر میں کھانا نہ پکتا۔ بچوں کو تھوڑے سے دودھ میں پانی ڈال کر، اس کے ساتھ روٹی کھلا دی جاتی۔ بچوں کے اسکول کی معمولی فیس دینے کے لیے ادھار لینا پڑتا۔ لیکن اس کے باوجود دین و اخلاق کی دولت حاصل کرنا ان کی پہلی ترجیح رہی، جس کے نتیجے میں انھیں اور ان کی اولاد کو غیر معمولی عزت ملی۔ گاؤں میں کوئی لڑائی جھگڑا ہو جاتا تو کوئی تھانے نہ جاتا، ایسے تمام مسائل مسجد میں ان کے والد کے پاس آتے اور وہ مسجد ہی میں انھیں نمٹا دیتے۔ بڑے بڑے رئیس راہ چلتے ان کے سامنے آ جاتے تو ان کے گھٹنوں کو چھو کر گزرتے۔ ان کی عورتیں کسی گلی سے گزرتیں اور سامنے سے کوئی مرد آ جاتا تو واپس مڑ جاتا اور ان کے لیے گلی خالی کر دیتا۔ لیکن گھر میں غربت پوری طرح موجود تھی۔ اسی غربت کا ترکہ چھوڑ کر یہ مولوی صاحب دنیا سے رخصت ہو گئے۔ لیکن ان کے یہ برخوردار شکوہ سنج نہیں ہوئے، بلکہ اپنے والد کے لیے یہ شعر کہے:

وہ مرشد مرے اور استاد بھی ہیں

نہاں خانہ دل میں آباد بھی ہیں

رگوں میں مری ان کا خوں دوڑتا ہے
میری فکر صالح کی بنیاد بھی ہیں

مولانا نقش بند کے اس فرزند صالح کا نام ہے، صفدر علی گوندل۔

آہ! ۲۲ جولائی ۲۰۰۲ کو پیر کے روز صبح ساڑھے چار بجے صفدر صاحب وفات پا گئے۔ ان کی عمر ۶۲ برس تھی۔ وہ استاذ گرامی جناب جاوید احمد صاحب غامدی کے شاگرد ہی نہیں، ان کی علمی تحریک کے ابتدائی اور بہت قریبی ساتھیوں میں سے تھے۔ غامدی صاحب کے رسائل ”الجریدہ“ اور ”الاعلام“ میں ان کا نام سرورق پر شائع ہوتا رہا ہے۔ غامدی صاحب بتاتے ہیں کہ ابتدا میں میرے اور ان کے مابین اتفاق زیادہ اور اختلاف بہت کم تھا، لیکن آہستہ آہستہ اختلاف بڑھتا گیا اور اتفاق بہت کم رہ گیا، لیکن اس کے باوجود باہمی محبت میں کوئی کمی نہیں ہوئی۔

صفدر صاحب کا تعلق ضلع سرگودھا کے ایک گاؤں دھرمیمہ سے تھا۔ وہیں ایک اسکول میں استاد بھی رہے۔ مڈل تک باقاعدہ تعلیم حاصل کی۔ باقی تعلیم نجی طور پر حاصل کی۔ مڈل ہی سے خطابت کا آغاز کر دیا۔ ۴۲ برس کی عمر میں ایم اے اسلامیات کیا۔ وہ گورنمنٹ کالج، سرگودھا میں استاد تھے۔ والد صاحب جماعت اسلامی کے رکن ہونے کے علاوہ امیر ضلع بھی تھے۔ صفدر صاحب جماعت اسلامی کے کارکن تھے۔

گھر والوں کو ان کی جان لیوا بیماری کا علم ان کی وفات سے ایک مہینہ قبل ہوا، جب ان کی آنکھوں کا رنگ پیلا ہوا تو گھر والوں کو یرقان کا اندیشہ ہوا۔ ٹسٹ وغیرہ کرائے گئے۔ حیران کی تصدیق نہ ہو سکی، لیکن یہ زیادہ پریشانی کی بات تھی۔ پھر دیگر ٹسٹ ہوئے۔ جگر اور پتے کے درمیانی حصے میں کینسر کی تشخیص ہوئی۔ ڈاکٹروں نے کہا کہ سرجری سے وہ تین مہینوں سے پانچ برس تک زندہ رہ سکتے ہیں، ورنہ یہ چند ہفتوں کی بات ہے، لیکن سرجری سے معذوری کی کوئی صورت بھی پیدا ہو سکتی ہے۔ صفدر صاحب سرجری کے لیے آمادہ نہیں ہوئے۔

ڈاکٹر کہتے تھے کہ کینسر کی علامتیں یہ ہیں کہ مریض کو بخار ہو جاتا ہے، جسم کے مختلف حصوں میں شدید درد ہوتا ہے، معذوری کی مختلف صورتیں ہو سکتی ہیں، بھوک ختم ہو سکتی ہے، کھانا کھانا مشکل ہو سکتا ہے۔ لیکن وفات سے دو دن پہلے تک انھیں کوئی بخار نہیں تھا، کوئی درد نہیں تھا، بھوک پوری طرح لگ رہی تھی، کھانا کھا رہے تھے، نماز پڑھ رہے تھے، لطیفے سنارہے تھے۔ سب کچھ ٹھیک تھا۔ ہاں آخری دنوں میں کچھ کم گو ہو گئے تھے، مگر ایسا نہیں تھا کہ وہ دوستوں میں بیٹھے ہوئے ہوں اور کوئی لطیف بات ان کی زبان پر نہ آئے۔

صفدر صاحب ایک سوچنے والے انسان تھے۔ ان کے خیالات سے اختلاف کیا جاسکتا ہے، لیکن ان کا بڑے سے بڑا مخالف بھی ان کے اندر پائی جانے والی خوبیوں کا انکار نہیں کر سکتا۔

جو بات صفدر صاحب کے نزدیک حق قرار پا جاتی تھی، وہ اس پر پوری قوت کے ساتھ عمل کرتے تھے۔ اس معاملے میں

کوئی خوف، کوئی ترغیب، کوئی ناراضی، کوئی محبت، کوئی عقیدت، ان کی راہ میں حائل نہیں ہو سکتی تھی۔

ایک دفعہ جماعت کا ایک اجتماع منعقد ہو رہا تھا۔ وہ صحت مند اور عظیم الجثہ آدمی تھے۔ انھیں وہاں گارڈ مقرر کیا گیا۔ اجتماع کا یہ اصول تھا کہ پنڈال میں وہی شخص داخل ہو سکتا تھا جس کی قمیض پر بیج لگا ہوا ہو۔ وہ گیٹ پر کھڑے تھے۔ امیر جماعت اسلامی سید ابوالاعلیٰ صاحب مودودی اپنے قریبی احباب کے ساتھ وہاں آئے اور پنڈال کے اندر داخل ہونے لگے۔ ان کی قمیض پر بیج نہیں تھا۔ صدر صاحب نے اپنا ہاتھ امیر جماعت کے آگے کر دیا اور سپاٹ لہجے میں بولے: ”باباجی، آپ اندر نہیں جاسکتے۔“ گرد و پیش کے لوگ حیران اور پریشان ہو گئے: ”بھئی یہ امیر جماعت، مولانا مودودی ہیں۔“ مگر صدر صاحب کے رویے میں کوئی تبدیلی نہیں آئی۔ انھوں نے جذبات سے عاری لہجے میں کہا: ”میرے لیے یہ اجنبی ہیں۔ یہاں کا اصول یہ ہے کہ پنڈال میں وہی شخص داخل ہو سکتا ہے جس کی قمیض پر بیج لگا ہوگا۔“ بالآخر بیج حاصل کیا گیا، مولانا مودودی کی قمیض پر لگایا گیا، تب صدر صاحب نے انھیں اندر آنے کی اجازت دی۔

صدر صاحب، جناب جاوید احمد غامدی کے شاگرد تھے، ان کے رسالے میں ان کے معاون تھے، لیکن رجم کے معاملے میں غامدی صاحب سے اختلاف ہو گیا، جس کا نتیجہ یہ تھا کہ اسی رسالے میں غامدی صاحب کے مضمون کے ساتھ ان کا تنقیدی مضمون بھی شائع ہوا۔

ایک زمانے میں گورنمنٹ کالج، سرگودھا کی مسجد میں ایک ہرول عزیز شخصیت جمعہ کا خطبہ دیتی تھی۔ ان کے بعد بہت سے خطبا کو آزمایا گیا، لیکن بات نہ بن سکی۔ قاضی خاور حسین اعوان ایڈوکیٹ بتاتے ہیں ”ایک جمعہ پر جب میں کالج کی مسجد میں حاضر ہوا تو ایک نئے صاحب منبر پر بیٹھے تقریر فرما رہے تھے۔ میں اسے بھی کالج انتظامیہ کی تجرباتی اسکیم کا ایک حصہ سمجھ کر مسجد کے ایک کونے میں بیٹھ گیا، تقریر کی طرف میری قطعاً توجہ نہ تھی۔ میں اپنے خیالات میں گم بیٹھا تھا کہ مقرر کا ایک جملہ زنائے کے ساتھ میری کانوں سے ٹکرایا۔ منبر پر بیٹھے خطیب صاحب فرما رہے تھے کہ حضرات گرامی میں اگر اللہ کا کوئی ایسا حکم جس میں اس نے اپنے جلال اور غضب کا اظہار فرمایا ہو، اسے نرم اور شریں کر کے آپ کی سماعت کی نذر کروں، صرف اس خوف سے کہ سخت باتیں کرنے پر کہیں آپ لوگ مجھ سے ناراض نہ ہو جائیں اور مجھے اگلا جمعہ پڑھانے سے روک نہ دیں تو صاحبان جان لیجیے کہ ایسا کر کے میں بددیانتی کا مرتکب ہوں گا۔ اور میں اپنے اس فریضہ سے عہدہ برآ نہیں ہوں گا جو منبر رسول پر بیٹھنے کے بعد مجھ پر عائد ہوتا ہے۔ میں نے یہ جملہ سن کر پہلی بار خطیب صاحب کو غور سے دیکھا، وہ سفید سادہ سے لباس میں ملبوس تھے۔ قمیض کے کف کھلے تھے۔ سر پر مدر سے کے عام طالب علموں جیسی معمولی سی ٹوپی پہنی ہوئی تھی۔ نظر کی عینک کے پیچھے چھپی موٹی موٹی آنکھوں میں ذہانت کی چمک صاف نظر آ رہی تھی۔ لہجہ ضرورت کے مطابق کبھی سخت ہو جاتا تھا اور کبھی نرم۔ مگر الفاظ بڑے نپے تلے تھے۔ میں نے باقی تقریر بڑے غور سے سنی۔ یایوں کہہ لیجیے کہ مقرر نے مجھے سننے پر مجبور کر دیا..... اس نئے خطیب نے ہم جیسے ٹیڑھے لوگوں کے ”ٹیڑھ“ نکالنے شروع کر دیے۔ باوجود اس کے کہ ان کی باتیں بڑی سخت ہوتی

تھیں اور میرے جیسے گناہ گار انسان کو یوں محسوس ہوتا تھا کہ ہر بات مجھے مخاطب کر کے کہہ رہے ہیں، لیکن پھر بھی میں ان کی تقریر شروع ہونے سے پہلے مسجد پہنچ جاتا تھا۔“

ایک بیٹے نے کامرس کی تعلیم حاصل کی۔ تعلیم مکمل کرنے کے بعد انھیں ایک بینک میں ایک اچھی ملازمت مل گئی۔ ہمارے معاشرے کے عام لوگ بینک کی ملازمت حاصل کرنے کے لیے ترستے ہیں۔ صدر صاحب نے بیٹے کو یہ ملازمت کرنے کی اجازت نہیں دی۔ انھوں نے کہا: ”اگرچہ ہم حکومت سے جو تنخواہیں لیتے ہیں، اس میں بالواسطہ سود شامل ہوتا ہے، لیکن آپ بینک کی نوکری کر کے براہ راست سودی نظام کو چلانے والے تو نہ بنیں۔“ صدر صاحب چاہتے تو ملک میں بے روزگاری کو جواز بنا کر بیٹے کو بینک کی نوکری کی اجازت دے سکتے تھے، جس کا ظاہر ہے کہ انھیں بھی مالی فائدہ ہوتا، لیکن انھوں نے خود بھی عزیمت کی راہ اختیار کی اور بیٹے کو بھی عزیمت کی راہ دکھائی۔ لہذا اس بیٹے کو ایک اسکول میں ۱۶ ویں گریڈ کی نوکری کرنی پڑی۔

ان کے برخوردار شعیب احمد جب ان کے ساتھ کسی معاملے میں بحث کرتے تو پوچھتے: دلیل کیا ہے؟ وہ جواب دیتے: رسول اللہ صلی اللہ علیہ وسلم نے فرمایا ہے۔ شعیب پوچھتے: اس کی مصلحت؟ جواب ملتا: بس کہہ دیا کہنے والے نے۔ تم ڈھونڈتے پھر مصلحت۔

جب وہ ریٹائر ہوئے تو اس وقت انھوں نے اپنے ایک بھائی، ایک بیٹے اور دو بیٹیوں کی شادی کرنی تھی۔ ظاہر ہے کہ یہ معمولی ذمہ داری نہیں تھی۔ لیکن اس موقع پر حکومت کی طرف سے انھیں جو رقم ملی اس کا بڑا حصہ لینے سے انکار کر دیا کہ یہ سود ہے۔ کہا: کام تو اللہ کرتا ہے اور کام ہو جاتے ہیں۔ صدر صاحب ایک حس جمال رکھنے والے آدمی تھے۔ فطرت، انسان، ادب، غرض یہ کہ جہاں خوب صورتی پاتے تو اس سے بہت متاثر ہوتے، لیکن اس کے باوجود شریعت کی پوری پابندی کرتے تھے۔ واقعی اصل جہاد یہ ہے۔ ان کا مزاج انھیں ایک طرف کھینچتا تھا اور شریعت انھیں دوسری طرف۔

افغانستان میں پچھلے دنوں جو کچھ ہوا، اس کو انھوں نے دل سے لگا لیا تھا، بلکہ یہ کہنا مناسب ہوگا کہ انھیں اس کا روگ لگ گیا تھا۔ جمعہ کے خطبے میں وہ خود بھی روتے اور مخاطبین کو بھی رلاتے۔ ان کا نقطہ نظر حکومتی موقف سے مختلف تھا۔ وہ حکومت کے ملازم تھے، سرکاری کالج کی مسجد کے خطیب تھے، سرکاری اقامت گاہ میں رہتے تھے، مگر اس کے باوجود وہ اپنا موقف کھل کر بیان کرتے اور حکومت پر سخت تنقید کرتے تھے۔

استاد شاگرد کے تعلق کے معاملے میں صدر صاحب مشرقی مزاج کے آدمی تھے۔ وہ استاد کو غیر معمولی مقام و مرتبہ دیتے تھے۔

شعیب صاحب کے بقول وہ استاد کی اتنی عزت کرتے تھے کہ استاد شرمندہ ہو جاتا تھا۔ شعیب صاحب بتاتے ہیں کہ ایک

دفعہ میرے ایک استاد نے مجھے بہت مارا۔ میں اباجی کے پاس آ گیا اور شکایت کی۔ اباجی نے کہا: چلو چلتے ہیں ان کے پاس۔ وہ استاد کے پاس آئے اور بولے: اسے اگر مارنا ہی تھا تو اتنا مارنا تھا کہ یہ آپ کی شکایت کرنے کے قابل نہ رہتا۔

ان کے دوست خواجہ کفایت اللہ سدیدی بتاتے ہیں: ”آپ صرف پڑھاتے ہی نہ تھے، پڑھتے بھی تھے۔ قدیم عربی پر عبور حاصل کرنے کے لیے غامدی صاحب کی شاگردی بھی فرمائی۔ وہ اپنے کم عمر اور مختصر سے استاد کے سامنے یوں باادب اور دوزانو بیٹھتے کہ عقل دنگ رہ جاتی۔ وہ مجھے قرون اولیٰ کے شخص لگتے تھے۔“

ان کے اندر سیکھنے کا شوق غیر معمولی تھا۔ وہ غامدی صاحب کے شاگرد تھے، لیکن عمر میں ان سے کافی بڑے تھے۔ اسی طرح جب انھوں نے یونیورسٹی میں ایم اے کرنے کے لیے داخلہ لیا تو ان کی عمر ۴۲ برس تھی۔ اس عمر میں نوجوانوں کے ماحول میں لوگ نفسیاتی مسائل کا شکار ہو جایا کرتے ہیں اور تعلیم ادھوری چھوڑ دیا کرتے ہیں، لیکن وہ کسی ایسے مسئلے کا شکار نہیں ہوئے اور اپنی تعلیم مکمل کی۔

صفر صاحب ایک دوست دار آدمی تھے۔

وہ دوستوں کے کام کو اپنا کام سمجھ لیتے تھے۔ بارہا ایسا ہوتا وہ اپنے گھر کے باہر باغیچے میں چار پائی پر بیٹھے ہوتے تھے۔ کوئی دوست آ گیا۔ بولا: میرے ساتھ رالپنڈی چلیں تو وہ اسی وقت چل پڑتے۔ پھر راستے میں یا رالپنڈی پہنچ کر سوچتے کہ یہاں میرا کون کون واقف ہے جس سے تعاون ملے گا اس دوست کی مدد کی جائے۔

وفات سے ایک ہفتہ قبل ان کے ایک دوست گھر آئے۔ یاد رہے کہ صفر صاحب کو ڈاکٹریہ کہہ چکے تھے کہ وہ چند ہفتوں سے زیادہ زندہ نہیں رہ سکتے۔ صفر صاحب اس وقت گھر پر نہیں تھے، کسی اور دوست کے ہاں گئے ہوئے تھے۔ اس دوست نے ان کے چھوٹے بیٹے کو اپنے ساتھ لیا اور اس دوست کے ہاں پہنچ گئے اور کہا: میرے ساتھ چلیں۔ پہلے فیصل آباد جانا ہے اور پھر اسلام آباد۔ صفر صاحب نے کہا: میری ٹوپی گھر پر ہے۔ اس دوست نے کہا: ٹوپی گھر سے لے لیتے ہیں۔ صفر صاحب ان کے ساتھ گھر آئے۔ ٹوپی لی اور فیصل آباد چلے گئے۔ تین دنوں کے بعد گھر لوٹے۔ اور اس کے چار دن کے بعد فرشتوں کے ساتھ اپنے پروردگار سے ملاقات کے لیے چلے گئے۔

شعیب صاحب کہتے ہیں: ”ہر آدمی کا اپنا ایک زمانہ ہوتا ہے۔ اپنا Age group۔ لیکن اس آدمی کا کوئی Age group نہیں تھا۔ وہ سب کا ہم عمر تھا۔ سب کے ساتھ ان کے برابر۔ میں نے ایسا بہت کم دیکھا ہے کہ کسی آدمی کا احترام اس کے بزرگ کرتے ہوں اور اس سے محبت اس کے ہم عمر کرتے ہوں اور اس کی دوستی کا بھرم نوجوان بھرتے ہوں۔ میں نے اس کے بزرگوں کو اس کے ہاتھ چومتے، اس کے دوستوں کو اس کے گرد پروانوں کی طرح منڈلاتے اور نوجوانوں کو اس کے ساتھ محفلیں جماتے اپنی آنکھوں سے دیکھا ہے۔“..... ”جو لوگ تحصیل شاہ پور کے موضع شریفہ میں میرے والد کے جنازے میں شریک ہوئے اور جنھوں نے چھوٹے سے قبرستان کو جانے والی کچی سڑک کے کنارے پر آم کے درخت کے نیچے رکھی ہوئی

چارپائی پر محو آرام اس شخص کا آخری دیدار کیا ہے، وہ کیسے بھول سکتے ہیں کہ شدید گرمی میں لیٹے ہوئے اس آدمی کی چارپائی کے آس پاس اس سے محبت کرنے والوں کا ایک ہجوم تھا جس میں وہ بھی تھے جو اس کے رشتے دار تھے اور وہ بھی جو اس کے رشتے دار نہیں تھے۔ وہ بھی تھے جن کی عمریں ستر سے متجاوز تھیں اور وہ بھی تھے جن کی مسیں ابھی بھگ رہی تھیں۔ اس کی چارپائی کے آس پاس وہ بھی تھے جن کے سروں پر پگڑیاں تھیں اور ان کی داڑھیاں لمبی تھیں اور چہروں پر نور تھا اور وہ بھی تھے جنہوں نے فرنگی لباس پہنے ہوئے تھے اور وہ بھی تھے جنہوں نے تہ بند باندھے ہوئے تھے اور ان کے کندھوں پر چادریں تھیں۔ ہجوم میں وہ بھی تھے جو دور دراز سے اپنی اپنی گاڑیوں میں بیٹھ کر آئے تھے اور وہ بھی تھے جو رکشوں، موٹر سائیکلوں، سائیکلوں اور تانگوں پر آئے تھے۔ ہجوم میں وہ بھی تھے جو علی الصبح اپنے اپنے گاؤں سے پیدل چل پڑے تھے اور ان کے جوتے غبار سے اٹ گئے تھے اور ان کے کپڑوں پر اور ان کے چہروں پر گرداڑ رہی تھی۔“

صفر صاحب کے ہاں بعض معاملات میں ڈٹ جانے کی عادت میں ایک لچک بھی پائی جاتی تھی۔

شعیب جب میٹرک تک پہنچے تو صفر صاحب نے انہیں سائنس کے ساتھ میٹرک کرنے کے لیے کہا۔ شعیب نے آرٹس کے ساتھ میٹرک کرنے کی خواہش کا اظہار کیا۔ صفر صاحب نے اپنی بات پر اصرار کیا۔ میٹرک کا امتحان ہوا اور شعیب فیل۔ اس مسئلے پر پھر باپ بیٹے میں بحث ہوئی۔ مگر صورت حال میں کوئی تبدیلی نہ آئی۔ پھر امتحان دیا اور بر خوردار پھر فیل۔ تیسری دفعہ پھر یہ عمل دہرایا گیا۔ ادھر امتحان لینے والوں نے بھی وہی نتیجہ دہرا دیا۔ تب صفر صاحب نے شعیب سے کہا کہ ایک دفعہ سائنس کے ساتھ میٹرک پاس کر لو تو اس کے بعد چاہے آرٹس رکھ لینا۔ شعیب نے اس دفعہ امتحان دیا اور پاس ہو گیا اور پھر ایف اے میں داخلہ لے لیا۔

اسی بر خوردار نے اپنی پسند کی جگہ پر شادی کرنی چاہی۔ صفر صاحب نے کہا: اس کا سوال ہی پیدا نہیں ہوتا۔ وقت گزرتا گیا۔ باپ بیٹا اپنے اپنے موقف پر قائم رہے۔ اور پھر ایک دن صفر صاحب نے شعیب کو اس کی پسند کی جگہ پر شادی کرنے کی اجازت دے دی۔ شادی کے بعد صفر صاحب اپنی اس بہو کا زیادہ خیال رکھتے تھے، اسے دوسری بہوؤں کے مقابلے میں زیادہ اہمیت دیتے تھے کہ کہیں یہ محسوس نہ کرے۔

شعیب احمد نے ان کی مطلوب راہ اختیار نہیں کی، لیکن اس کے باوجود صفر صاحب کو ان کے ساتھ بڑی محبت تھی۔ ایک دفعہ اپنے ایک دوست سے کہنے لگے: تم نے وہ کہانی تو سنی ہوگی کہ جس میں جادوگر کی جان طوطے میں ہوتی ہے۔ ایسے ہی میری جان شعیب میں ہے۔ مجھے اس سے جذباتی لگاؤ ہے۔ وہ اس کے لیے شعر کہتے۔ تحریر لکھتے تو ابو شعیب صفر علی کے نام سے لکھتے۔ اس کے لیے روتے۔ اس سے ناراض ہوتے۔ اس سے ترک کلام کرتے۔ ناراضی پر بڑا درد انگیز خط لکھتے۔ شعیب کی شعر و شاعری کو پسند نہ کرتے، لیکن اس کی غیر موجودگی میں اپنے دوستوں کو اس کے اشعار سناتے۔ شعیب اپنے والد کے سامنے سگریٹ نہیں پیتے تھے۔ ایک دفعہ دونوں باپ بیٹا باتیں کر رہے تھے۔ شعیب کو سگریٹ کی طلب ہوئی۔ اندر کی بے چینی

چہرے سے ظاہر ہونے لگی۔ صفدر صاحب نے صورت حال کو بھانپ لیا۔ بولے: میں تمہاری حالت کو سمجھ رہا ہوں، لیکن میرے پاس سے اٹھ کر نہ جانا۔ میرے سامنے ہی سگریٹ پی لو۔
 صفدر صاحب کی بذلہ سنجی بھی بے مثال تھی۔

شعیب احمد کاندھب کی طرف میلان نہ ہو سکا۔ وہ شعروادب کا زیادہ ذوق و شوق رکھتے تھے۔ صفدر صاحب اس صورت حال سے بہت پریشان رہتے تھے۔ شعیب ایک ذہین طالب علم تھے۔ صفدر صاحب انھیں کہتے: تم مجھے جب بتاتے ہو کہ میں فسٹ آیا ہوں تو مجھے خوشی نہیں ہوتی، کیونکہ مجھے معلوم ہوتا ہے کہ تم نے نماز نہیں پڑھی ہوئی۔ میرے دوسرے بیٹے اپنے فیل ہونے کی خبر سنائیں تو مجھے افسوس نہیں ہوتا، کیونکہ مجھے معلوم ہوتا ہے کہ وہ نماز پڑھتے ہیں۔ صفدر صاحب کے بڑے بیٹے کا نام جاوید ہے۔ ایک دفعہ صفدر صاحب نے شعیب سے کہا: اگر کوئی مجھے یہ کہے کہ جاوید سینما گیا ہے تو میں سمجھوں گا کہ وہاں کوئی جہاد کی فلم لگی ہوگی۔ اور اگر کوئی مجھے یہ کہے کہ تم مسجد میں گئے ہوئے ہو تو میں سمجھوں گا کہ وہاں کوئی ادبی تقریب ہو رہی ہوگی۔

ایک دفعہ گورنمنٹ کالج، سرگودھا میں مقابلہ حسن قرأت کا انعقاد ہو رہا تھا۔ اس میں لڑکوں اور لڑکیوں، دونوں نے شریک ہونا تھا۔ صفدر صاحب نے اسے درست نہ سمجھا۔ انھوں نے انتظامیہ کو اس سے روکنے کی بہت کوشش کی، مگر کامیابی نہ ہو سکی۔ وہ احتجاجاً اس تقریب کا بائیکاٹ کرتے ہوئے جا رہے تھے کہ راستے میں ہال کی طرف آتے ہوئے ایک پروفیسر صاحب سے ملاقات ہو گئی۔ پوچھا: کہاں جا رہے ہیں؟ پروفیسر صاحب نے جواب دیا: مقابلہ حسن قرأت دیکھنے۔ صفدر صاحب فوراً بولے: جی ہاں، مقابلہ حسن قرأت۔

انیس مفتی صاحب صفدر صاحب کے دوست ہیں۔ انھوں نے بتایا کہ جب انھوں نے تدفین سے پہلے صفدر صاحب کا آخری دیدار کیا تو اس وقت بھی ایک شرارت آمیز مسکراہٹ ان کے چہرے پر موجود تھی۔
 احسان دانش نے کہا ہے:

موت کے پردے سے کم ہوتی نہیں تابندگی
 اس طرف بھی زندگی ہے اس طرف بھی زندگی
 ہمیں امید ہے کہ ابو شعیب کی اُس طرف کی زندگی بھی تابندگی سے معمور ہوگی۔